

पौर आत्रेयः। अश्विनौ। अनुष्टुप्, ८ निचृत् ।

कूष्ठो देवावश्विनाद्या दिवो मनावसू। तच्छ्रवथो वृषण्वसू अत्रिर्वामा विवासति ॥ ५.०७४.०१

मनावसू- मननसम्पद्वन्तौ । अश्विना- प्राणेशनशक्तिभूतौ । अद्य- इदानीम् । देवौ- द्योतनशीलौ ।

दिवः- नभस आगत्य । कूष्ठः- भूमौ स्थितौ । वृषण्वसू- सम्पद्वर्षकौ । तत् । श्रवथः- शृणुथः ।

अत्रिः- अग्न्युपासकः । वाम्- युवाम् । आ विवासति- परिचरति ॥१॥

कुह त्या कुह नु श्रुता दिवि देवा नासत्या।

कस्मिन्ना यतथो जने को वा नदीनां सचा ॥ ५.०७४.०२

कुह- क्व । त्या- तौ । कुह- क्व । श्रुता- श्रुतौ । दिवि- नभसि चित्ताकाशे वा । देवा- द्योतकौ ।

नासत्या- सत्यस्वरूपावश्विनौ । कस्मिन् । जने । यतथः- यत्नं कुरुथः । कः । वाम्- युवयोः ।

नदीनाम्- अपां मूलशक्तिधाराणाम् । सचा- सह भवति ॥२॥

कं याथः कं ह गच्छथः कमच्छा युञ्जाथे रथम्।

कस्य ब्रह्माणि रण्यथो वयं वामुश्मसीष्टये ॥ ५.०७४.०३

कम् । याथः । कम् । गच्छथः- सरथः । कम् । अच्छा- अभिलक्ष्य । रथम् । युञ्जाथे- योजयथः ।

कस्य । ब्रह्माणि- मन्त्रान् । रण्यथः- रमयथः । वयम् । वाम्- युवयोः । इष्टये- सदेष्टायै । उश्मसि-

कामयामहे ॥३॥

पौरं चिद्भुदुप्रुतं पौरं पौराय जिन्वथः। यदी गृभीततातये सिंहमिव द्रुहस्पदे ॥ ५.०७४.०४

पौर- पूरकौ । पौरम्- पूरकम् । द्रुहस्पदे- मृगयायां निर्गमनाय गर्जन्तम् । सिंहमिव स्थितं मेघम् ।

उदप्रुतम्- उदकप्लुतं मेघम् । गृभीततातये- गृहीतयज्ञसन्तानाय । पौराय- पूरकाय । जिन्वथः-

प्रेरयथः ॥४॥

प्र च्यवानाञ्जुजुरुषौ वव्रिमत्कं न मुञ्चथः ।

युवा यदी कृथः पुनरा काममृण्वे वध्वः ॥ ५.०७४.०५

च्यवानात्- कम्पमानात् । जुजुरुषः- जीर्णात् । वव्रिम्- हेयं पुराणं रूपम् । अत्कम्- कवचम् । न-  
इव । मुञ्चथः- विमोचयथः । यदि- यदा । पुनः । युवा- तरुणम् । कृथः- अकुरुतम् । तदा । वध्वः-  
तत्पत्न्याः । कामम् । आ ऋण्वे- प्राप्तवान् ॥५॥

अस्ति हि वामिह स्तोता स्मसि वां संदृशि श्रिये ।

नू श्रुतं म आ गतमवोभिर्वाजिनीवसू ॥ ५.०७४.०६

इह- अत्र देवयजनदेशे । वाम्- युवयोः । हि- खलु । स्तोता । अस्ति- भवति । श्रिये- श्रेयसे ।  
वाम्- युवयोः । संदृशि- संदृशि । स्मसि- भवेम । वाजिनीवसू- सम्पद्वन्तौ । मे- मम स्तुतिं ।  
श्रुतम्- श्रुत्वा । नु- क्षिप्रम् । अवोभिः- रक्षाभिः । आ गतम्- आगच्छतम् ॥६॥

को वामद्य पुरुणामा वन्ने मर्त्यानाम् । को विप्रो विप्रवाहसा को यज्ञैर्वाजिनीवसू ॥ ५.०७४.०७

पुरुणाम्- बहूनाम् । मर्त्यानाम्- मनुष्याणां मध्ये । कः । विप्रः- मेधावी । विप्रवाहसा-  
मेधाविधारकौ । यज्ञैः- मखैः । वाजिनीवसू- सम्पद्वन्तौ । वाम्- युवाम् । अद्य- इदानीम् । कः ।  
वन्ने- सम्भजते ॥७॥

आ वां रथो रथानां येषो यात्वश्विना । पुरु चिदस्मयुस्तिर आङ्गुषो मर्त्येष्व ॥ ५.०७४.०८

वाम्- युवयोः । रथः । रथानां येषः- रथानां मध्ये अतिशयगतिः । अश्विना- हे अश्विनौ । आ यातु-  
आगच्छतु । अस्मयुः- अस्मत्कामः । आङ्गुषः- मन्त्रमयः । मर्त्येषु- मनुष्येषु । पुरु- बहुशत्रून् ।  
तिरः- तिरस्करोति ॥८॥

शमू षु वां मधूयुवास्माकमस्तु चर्कृतिः । अर्वाचीना विचेतसा विभिः श्येनेव दीयतम् ॥ ५.०७४.०९

मधूयुवा- हे मधुरौ । अस्माकम्- नः । चर्कृतिः- कर्म । सु- सुष्ठु । शमु- शान्तिकरम् । वाम्- युवयोः । अस्तु- भवतु । अर्वाचीना- अस्मदभिमुखौ । विचेतसा- विशेषचित्तवन्तौ । विभिः- प्राणाश्वैः । श्येनेव- श्येनाविव । दीयतम्- आगच्छतम् ॥९॥

अश्विना यद्ध कर्हि चिच्छुश्रूयातमिमं हवम् । वस्वीरू षु वां भुजः पृचन्ति सु वां पृचः ॥ ५.०७४.१०  
अश्विना- हे अश्विनौ । कर्हिचित्- कुत्रापि स्थितौ । इमम्- एतत् । हवम्- आह्वानम् । श्रूयाताम्- शृणुतम् । पृचः- स्तोतारः । वाम्- युवयोः । वस्वीर्भुजः- दिव्यभोगान् । सु- सुष्ठु । पृचन्ति- सम्पर्चयन्ति ॥१०॥